

Kanning av málgongdini hjá TAKS í málinum um skattafrádráttin hjá Eik banka (Betri banka)

Niðurstøður

Í málinum um skattafrádráttin hjá Eik, har TAKS 30. juni 2015 valdi at játta skattafrádrátt fyrri 477 mió kr sum skattligt goodwill eftir § 35a í skattalógini, og seinni við avgerð 3. februar 2017 broytti upprunaligu avgerðina og setti good-will metingina til 0 kr, er undirritaði komin til hesar niðurstøður:

Viðvíkjandi málsviðgerðargongd og fyrisitingarrættarligum reglum (kapittul 4, s. 18)

Viðgerðin hjá TAKS fram móti fyrru avgerðini 30. Juni 2015 er merkt av fyrisitingarrættarligum manglum. Skjalasavnið á TAKS hevur lítið av innihaldi, sum kann siga nakað um málsviðgerðina fram móti fyrru avgerðini. Notatskyldan sær ikki út til at vera røkt nóg væl, og ivi kann eisini vera um, hvussu væl málið er upplýst og viðgjørt.

Frá 14. mai 2014, tá Eik seinast sendi skriv til TAKS viðvíkjandi fyrru avgerðini, er ongin aktivitetur í málinum fram til 22. juni 2015, har TAKS sendir ætlanarskriv um fyrru avgerðina. Í slíkum truplum máli kundi væntast, at samskipt varð við innanhýsis ella við uttanhýsis serkøn í drúgvvari tilgongd fram móti, at málið búnaðist til stødutakan. Tað er ikki støðan, tí ongin aktivitetur er fram til, at ætlanarskriv verður sent út á sumri 2015 góðar 13 mánaðir eftir, at partarnir seinast høvdu skrivligt samband.

Tøgnin í skjalasavninum gevur ábending um, at TAKS ikki hevur røkt sína upplýsingarskyldu nóg væl. Fatanin av vantandi upplýsing verður stuðlað av mótsetninginum millum hesa fyrru fasuna og samskiptið í málinum í seinni fasuni; t.e. frá tí at málið verður tikið upp aftur í februar 2016 fram til februar í 2017, tá endalig avgerð verður tikin.

Avgerandi upplýsingar tykjast ikki hava staðið greitt fyri TAKS fram til fyrru avgerðina í juni 2015. Her verður hugsað um upplýsingar um fortreytirnar fyri avhendanini av gamla Eik til nýggja Eik (t.e. dóttirfelagið hjá Fíggjarligum Støðufesti kallaður Eik Banki Føroya P/F), treytað 30. september 2010 og endaligt 14. oktober 2010, so sum munir á fyribils og endaligum yvirtøkujavna og spurningurin, hvørt handilin var millum heftar ella óheftar partar.

Hetta er greiða myndin, ein fær við at samanbera innihald og grundgevingar í fyrra ætlanarskrivinum dagfest 22. juni 2015 og fyrra avgerðarskrivinum 30. juni 2015 við seinna ætlanarskrivið 15. september 2016 og seinna avgerðarskrivið 3. februar 2017 – og samskiptið og aktivitetin fram til seinnu avgerðina.

Eisini hevur hetta málið víst, at tað innanhýsis á stovninum TAKS ikki í nøktandi mun hevur hevur verið ein fatan av, hvussu farast skal fram í truplum málum. Vantandi felags fatan tykist vera um, hvussu langt upp í hierarkiið stór og/ella trupul mál eiga at fara, eins og tað vantar ein fatan av, at prinsipiell støða má takast til, hvørjir málsviðgerðar verða settir at viðgera málini, og um hjálp skal keypast til málsviðgerðina uttanhýsis osfr. Væntast kann ikki, at stjórin er langt inni í málsviðgerðini í slíkum málum, men stjórin eigur kortini at vera við í prinsipiellu stødutakanini til, hvussu serliga stór og prinsipiell mál skulu handfarast.

Frá tí at málið vaknar aftur í februar 2016 fram til, at endalig avgerð fyriliggur 3. februar 2017, er ikki nógv at finnast at av fyrisitingarrættarlíggum og -prosessuellum slagi. Málið tykist vera undirlagt eina neyva og kontinuerliga viðgerð fram móti endaligu avgerðini. Onkur heldur long tíðarskeið eru, so sum millum ætlanarskrivið 15. september og endaliga broytingarskrivið 3. februar 2017, men hetta hevur sína orsök í, at TAKS lurtaði eftir og viðgjørði tey supplerandi sjónarmið, sum Eik legði fram hetta tíðarskeið, m.a. skrivið frá ráðgevvum teirra frá felagnum Deloitte.

Hóast ikki nógv er at finnast at prosessuelt og í mun til gjølliga málsviðgerð í seinnu fasuni, so kemur niðurstøðan hjá TAKS 3. februar 2017 heldur óvart á. Niðurstøðan er, at tað var rætt at viðgera málið sum mál um skattafrádrátt fyri good-will, men at good-willið skuldi setast til 0 kr, og tískil var ongin skattafrádráttur. Í mun til good-will sum hugtak – eitt meirvirði sum tann parturin av keypsprísi, ið fer upp um virðið á nettoaktivunum – gevur hetta ikki so góða meining, og spurningurin er, um niðurstøðan ikki heldur skuldi verið, at onki good-will var upprunaliga, og at avgerðin 30. juni 2015 tí var skeiv, bleiv afturtikin og nýggj avgerð sett í staðin.

Í mínum samskipti við TAKS eri eg komin eitt sindur nærri eini frágreiðing um hendan partin. Niðurstøðan um good-will á 0 kr er úrslit av eini roynd hjá TAKS at konstruera málið so, at tað var lutfalsliga lætt at rætta mistakið 30. juni 2015. TAKS fataði málið so, at bleiv avgerðin 30. juni 2015 afturkallað ella ógildað, so vildi 4 ára í freistin í § 25a í lógini um toll- og skattafyrising at rætta sjálvuppgávuna hjá Eik aftur til 2011 verið farin, og so hevði TAKS verið noytt at grundgivið uppafurtøku við at vísa til § 25b í somu lóg, ið er truplari at grundgeva fyri. Hinvegin, um avgerðin frá 30. juni 2015 varð standandi, so metti TAKS, at nýggj 4 ára freist kundi roknast frá 30. juni 2015 av. Tískil konstrueraði TAKS málið so, at upprunaliga avgerðin frá 30. juni 2015 varð ikki ógildað, men at hon einans bleiv rættað í mun til ta uppgerð av good-will, ið Eik fráboðaði 29. juni 2015 – sum TAKS sigur seg ongantíð hava góðkent – tá henda sum sagt varð sett til virði 0 kr tann 3. februar 2017.

Talan er um eina eitt sindur tilgjörda konstruktión, ið tað er lítið av veruleika aftanfyri. Sum víst á omanfyri, so var avgerðin 30. juni 2015 tikin á ónøktandi grundarlagi, og tískil svíkir ein fortreyt (eitt garanti) fyri, at avgerðin í heila tikið var gildug. At grundgevingin fyri at fara út um 4 ára freistina í § 25a í lóg um toll- og skattafyrising so mátti finnast í § 25b kann ikki broyta hetta. Kortini metir undirritaði ikki, at tað er nøkur orsök til at forfylgja hesum spurninginum longur, tí so leingi avgerðin 3. februar 2017 verður standandi, hevur rætta tulkningin av seinnu avgerðini ikki stóran praktiskan týðning.

Um at senda fútanum málið til revsircættarlíga støðutakan (kap. 5, s. 26)

Annar høvuðspartur av arbeiðssetninginum var at meta um, hvørt TAKS átti at sent fútanum málið til tess at meta um, hvørt grundarlag er fyri at reisa ákæru móti Eik um skattasvik eftir § 139 í skattalógini.

Eftir § 139, stk.1, í skattalógini kann persónur (eisini lögfrøðiligur persónur), sum við tí í hyggju at sleppa undan at gjalda skatt til tað almenna á annan hátt enn at greiða rangt frá gevur villeiðandi upplýsingar verða revsaður fyri skattasvik við sekt, varðhaldi ella fongsli upp í 2 ár. Tað er kortini greitt, at lögfrøðiligir persónar kunnu ikki setast í varðhald ella fongsul, og tískil er einans bót/sekt viðkomandi í hesum máli.

Eftir rundskrivi nr. 7 frá 10. november 1998 um fyrisitingarligar sektarásetanir fyri brot á § 139 í skattalógini kann TAKS ikki fyrisitingarliga avgreiða mál grundað á grovt ósketni, um tann landsskattur, sum skattgjaldarin er sloppin sær undan, er meira enn 500.000 krónur, meðan upphæddin kann ikki vera hægri enn 100.000 kr, um ábyrgdargrundarlagið er vilji (tilætlan). Skál sekt sostatt yvirhøvur koma uppá tal í máli sum hesum, so má málið leggjast fyri fútan at taka støðu til, um ákæra skal reisast.

... *reglubrot strikað vísandi til § 151 í Skattalógini*

... *reglubrot strikað vísandi til § 151 í Skattalógini*

... *reglubrot strikað vísandi til § 151 í Skattalógini*

Parturin um *villleiðandi upplýsingar* í § 139 í skattalógini er kortini ein opin orðing – serfrøðingurin í skattarevsirætti Jan Pedersen kallar hana ein rættsligan standard – sum ikki í sær sjálvum kommunikerar nógv um rættarstøðuna. Tá ásetingin er veik ella opin, og tá fordømi ikki eru uppá svikmál, sum lætt kunnu samanberast við hetta, so vil niðurstøðan vera nógv tengd at eini meting av ítøkiligum málinum. Tí er ikki lætt at siga, um atburðurin liggur innanfyri ella uttanfyri § 139. Tískil er málið *eisini* prinsipielt á tann hátt, at støða má takast til, hvør praksis skal leggjast í málum sum hesum. Undirritaði metir ikki, at prinsipiella støðutakanin til, hvør praksis skal leggjast, kann takast av øðrum enn ákæruvaldinum og dómstólunum.

Á tí grundarlagi er mítt tilmæli, at málið verður latið fútanum til nærri støðutakan. Hervið verður sagt, at málið liggur nær við eina støðu eftir § 139 um villleiðing, men onki er sagt um, hvørt undirritaði metir, um málið eigur at føra til, at ákæra verður reist, ella at málið seinni vil føra til dóms, einans at fútin má gera metingina, um svik er framt, og hvørt møguligar aðrar fortreytir fyri at reisa ákæru eru loknar.

Hoyvík 30. juni 2017

Bárður Larsen, bráfeingis stjóri á TAKS